

**Huwa minnu li  
Sidtna Marija  
hija Regina  
tas-Sema  
u tal-Art,  
imma  
fl-istess waqt  
hija aktar Omm  
milli Regina.**

**Santa Tereza  
ta' Lisieux**

**Il-Verġni tat-Tbissima  
f'Les Buissonnets,  
id-Dar tat-Tfulija  
ta' Santa Tereza.**



## **Il-Jiem u l-Ħinijiet tad-Duttrina fil-Parroċċa tagħna ser ikunu hekk:**

### **Subien**

<i>Il-Yr 1:</i>	It-Tnejn bejn il-5:30pm u s-6:25pm
<i>Mill-Yr 2 sal-Yr 5:</i>	It-Tnejn u l-Ħamis bejn il-5:30pm u s-6:25pm
<i>Mill-Yr 6 'il fuq:</i>	Kuljum (barra l-Erbgħa) bejn is-7:00pm u t-8:00pm

### **Bniet**

<i>Mill-Yr 1 sal-Yr 4:</i>	It-Tnejn u l-Ħamis bejn il-5:15pm u s-6:00pm
<i>Mill-Yr 5 sal-Fm 2:</i>	It-Tnejn u l-Ħamis bejn is-6:15pm u s-7:00pm
<i>Mill-Fm 3 'il fuq:</i>	It-Tnejn u l-Ħamis bejn is-7:15pm u t-7:45pm

## **PARROĊĊA TA' ĦAL SAFI KONVERŻJONI TA' SAN PAWL**

**Tel: 21 649 223**



*Messaġġ tal-Kappillan*

## **SANTA TEREZA TA' LISIEUX: Fiċ-Ċokon tal-Ħajja, il-Kobor tal-Qdusija**

### **Santa Tereza ta' Lisieux u l-Istorja ta' Ruħ**

Nhar l-1 ta' Ottubru, il-Knisja tagħmel il-festa ta' Santa Tereza ta' Lisieux jew Santa Tereza ż-żghira, qaddisa żagħżuġha Franciża, li ħallietilna ktieb imprezzabbli – *L-Istorja ta' Ruħ*. F'dan il-ktieb hija tirrakkonta mhux biss hajjitha imma wkoll il-mixja spiritwali tagħha li wasslitha għall-qdusija. Forsi meta nisimġu fuq din il-qaddisa nahslu naqtagħu qalbna, iżda jekk naqraw il-kitba tagħha malajr nintebhu li kienet tifla pjuttost bħall-ohrajn, għalkemm kellha xewqa speċjali għal Alla. Darba kienet miexja mal-ġenituri tagħha billejl u hi u thares lejn il-kwiekeb rat bħal donnu l-ittra 'T' fis-sema u qalet lill-ġenituri tagħha kollha ferhana Ismi ġa hu miktub fis-sema!

### **Bint fi hdan Familja Qaddisa**

Tereza twieldet f'Alençon fl-1873, bint il-qaddisin Louis u Zélie Martin, ikkanonizzati mill-Papa Franġisku f'it tas-snin ilu. Din il-koppja eżemplari kellhom b'kollox 9 itfal iżda 4 minnhom mietu ta' età żghira. It-tfal li baqgħu hajjin kienu kollha bniet u kollha dahlu sorijiet: 4 minnhom, inkluża Tereza, fil-Karmelu ta' Lisieux, filwaqt li t-tifla tan-nofs, Léonie, dahlet mas-sorijiet Visitandini f'Caen, fi Franza stess.



### **Titlef lil Ommha imma tiskopri l-hlewwa tal-Omm tat-Tbissima**

Tereza kienet kemmxejn kappriċċuza u rasha pjuttost iebsa tant li meta ma kinitx tiehu li trid kienet tinfaq' tibki u tintefa' mal-art. Ommha kienet tghid: 'Xejn ma jgħegħilha tbiddel fehmta!' Biss Tereza kellha wkoll iġġarrab it-tbatija minn età żghira għax ommha Zélie mietet b'kancer tas-sider meta ċ-ċkejna kellha biss erba' snin. Din it-telfa ħalliet impatt kbir fuq it-tifla li tant kellha karattru sensitiv. Post ommha ħaditu oħtha Pauline iżda meta din telqet lejn il-Karmelu ta' Lisieux, monasteru tal-klawsura, Tereza ħasset li kienet tilfet it-tieni omm tagħha u waqgħet f' marda kbira.

Fil-kamra tat-tifla, kien hemm statwa tal-Madonna tal-Vitorja li l-familja Martin kellha devozzjoni kbira lejha. Il-bniet tant kien u jimlewha b-bews li l-missier kien sikwit jghidilhom li se tittiekel! Meta l-bint il-kbira, Marie, kienet ċerta li Tereza kienet waslet fl-ahhar ta' hajjitha, hija gabret liż-żewġ hutha l-oħra hdejn is-sodda tal-marida u bdew jitolbu bil-herqa lill-Madonna għall-fejqan ta' Tereza. F'daqqa wahda, huma raw li-ċkejnkna thares ċass lejn l-istatwa. Tereza tirrakkonta kif qalb dik it-tbatija, rat lill-Madonna titbissmilha, u tghid li dak il-hin, l-uġiegh kollu gheb u żewġ demgħat ta' ferħ ġelbnu ma' haddejha għax il-Verġni mbierka kienet hemm u tbissmitilha. Din kienet il-fidi fil-familja Martin: li bil-hajja tagħhom jagħtu ġieħ lis-Sema.

### Relazzjoni qawwija ma' Missierha li għallmitha thossha tifla ċkejnkna quddiem Alla

Fin-nuqqas t'ommha, Tereza kabbret relazzjoni speċjali hafna ma' missierha li kien isejhilha r-Regina tiegħu u dan ghen lil Tereza biex fuq missierha tfassal ix-xbieha tagħha ta' Alla. Bis-saħha tal-imħabba ta' Louis Martin, Tereza għarfet li Alla kellu qalb ta' missier, u kienet ċerta li bħalma missier twajjeb jghin lil uliedu, iċ-ċokon u d-dghufija tagħha kienu se jġbdu l-ghajnuna tal-Missier tas-sema. Kienet ċerta li setgħet tafda lil Alla l-Missier kompletament ladarba kienet bintu u baqgħet tafdah anke meta għaddiet minn perjodu ta' dlam spiritwali kbir f'hajjitha. Filfatt, Tereza bniet l-ispiritwalità tagħha fuq li tkun ċkejnkna, bħal tifla, quddiem Alla.

### Fil-Karmelu ta' Lisieux

Tereza għamlet l-ewwel tqarbina meta kellha 11-il sena. Dakinhar, Alla taha l-grazzja tagħraf l-importanza tat-tbatija li kien se jkollha f'hajjitha. Ta' 15-il sena mbagħad dahlet fil-Karmelu b'permess speċjali, għax kienet għadha taħt l-età, u hemmhekk, għexet b'mod eżemplari l-hajja Karmelitana b'dak li titlob, fosthom iċ-ċahda, l-awsterità, il-mortifikazzjoni,

il-kontemplazzjoni u t-talb fil-komunità, il-fiduċja f'Alla u s-solitudni.

### Tbaqabaq bil-Ħajja

Minkejja li kienet magħluqa wara l-grad tal-klawtura, hi għarfet li l-vokazzjoni tagħha kellu tkun l-imħabba u kienet tghid lilha nnifisha: *"Irrid inżomm f'moħħi li l-iċken att ta' mħabba jiswa iktar minn kull biċċa xogħol oħra fdaqqa."* Kellha qalb tassew missjunarja u xtaqet li tmurt martri għal Kristu. Xtaqet tagħmel atti erojċi għall-fidi u tikteb: *"Irrid inkun gwerriera ... Nixtieq immut fil-kamp tal-battalja biex niddefendi l-Knisja. Nixtieq indur mad-dinja nipprietka ismek u nwaqqaf is-Salib gloriuż tiegħek fl-artijiet pagani."* Imma kienet taf li minħabba saħħitha u ċ-ċirkustanzi ta' hajjitha, dan donnu ma kienx parti mill-pjan ta' Alla. Kienet titlob hafna u toffri t-tbatijiet tagħha għall-missjunarji u għall-konverżjonijiet għax hajjitha kienet immexxija mix-xewqa li ssalva l-erwieh. Wara biss ftit snin fil-Karmelu fejn Tereza għamlet passi ta' ġgant fil-hajja spiritwali tagħha, hija mardet bit-tuberkolozi u mietet ta' 24 sena.

### Mudell u Mghallma ta' Hajja

#### Qaddisa u Missjunarja

Hija kienet ċerta wkoll li din ix-xewqa li tkun ta' ghajnuna u gid għall-proxxmu kienet se tibqa' anke wara mewtha. Filfatt, Tereza kienet iddikjarat b'qawwa kbira li hi kienet se tghaddi l-ġenna tagħha tagħmel il-ġid fuq l-art. Tant irnexxiet din ix-xewqa tagħha li fl-1927, il-Papa Piju XI iddikjara lil Santa Tereza patrana tal-missjoni, flimkien ma' San Franġisk Saverju. Aktar tard il-Papa, l-lum San Ġwanni Pawlu II, iddikjaraha Duttur tal-Knisja u hija wkoll it-tieni qaddisa patrana ta' Franza, wara Santa Giovanna d'Arco, li tant kienet tammira. F'dan ix-xahar iddedikat lill-missjoni, ejjew nitolbu biex bl-interċessjoni ta' Santa Tereza, hafna erwieh isiru jafu b'Ġesù jew jergħu jduru lejħ sabiex fih, isibu wkoll l-imħabba kollha hniena tal-Missier.

It-Tnejn 30  
ta' Settembru

#### Bidu tas-Sena tal-Katekiżmu

Fis-6:30pm - Quddiesa għat-tfal kollha, flimkien mal-ġenituri, li jattendu d-Duttrina fil-MUSEUM (Subien u Bniet), li fiha nitolbu wkoll għall-katekisti li ser jgħallmu.

Il-Ġimgħa 4 ta' Ottubru

#### Jum l-Ambjent - Festa ta' San Franġisk ta' Assisi

##### L-Ewwel Ġimgħa tax-xahar

Filghodu - Tqarbin tal-Morda fi djarhom  
Fis-6:30pm - Quddiesa  
Fis-7:00pm - Adorazzjoni

Il-Hadd 6 ta' Ottubru

#### Festa tal-Madonna tar-Rużarju

Fil-5:30pm - Quddiesa bil-priedka fuq il-Madonna  
Fis-6:30pm - Purċissjoni li matulha jingħad ir-Rużarju u tagħlaq b'ċelebrazzjoni Ewkaristika.

Il-Hamis 10 ta' Ottubru

#### Anniversarju tal-Konsagrazzjoni tal-Knisja: 235 sena (nhar l-10 ta' Ottubru 1784 mill-Isqof Vincenzo Labini)

Fis-7:15pm - Laqgħa għall-Ġenituri u l-Parrini ta' dawk li ser jirċievu l-Grizma tal-Isqof, fil-MUSEUM tas-Subien.

Il-Hadd 13 ta' Ottubru

#### Jum it-Tifkira tal-Konsagrazzjoni tal-Knisja

Fid-9:00am - Quddiesa li fiha jiġu nċensati s-slaieb tal-konsagrazzjoni.  
Fl-10:30pm - Quddiesa bis-sagrament tal-Magħmudija

Il-Hamis 17 ta' Ottubru

Fis-7:15pm - Laqgħa tal-Kappillan mal-Ġenituri ta' dawk li ser jirċievu l-Grizma tal-Isqof, fil-MUSEUM tas-Subien.

Il-Hadd 20 ta' Ottubru

#### Jum il-Missjoni

Mit-Tnejn 21  
sal-Ġimgħa 25  
ta' Ottubru

Ġimgħa speċjali ta' Preparazzjoni għall-Grizma tal-Isqof

Il-Hadd 27 ta' Ottubru

#### Jum il-Bibbja u l-Grizma tal-Isqof

Fl-4:00pm - Quddiesa bis-Sagrament tal-Grizma tal-Isqof  
Ma jkollniex il-Quddiesa tal-5:30pm.



#### Twieldu mill-ġdid bil-Magħmudija

Cain Bondin

--- o ---



#### Ingħaqdu f'ż-Żwieġ

Patrick Abdilla u Tiziana Flores  
Kevin Portelli u Brenda Cassar

--- o ---



#### Dahlu fil-Ħajja ta' Dejjem

Anthony Busuttil

## Nitolbu għalihom!

